



IT-TRIBUNAL GĦAL TALBIET ŻĠĦAR

Ġudikatur

AVV. JULIANA SCERRI FERRANTE

Seduta tat-Tlieta 26 ta' Settembru 2023

Talba numru 172/2023 SFJ

GO P.L.C. (C 22334)

VS.

PORTELLI & BRINCAT LIMITED (C 5467)

It-Tribunal:

Ra l-Avviż tat-Talba ipprezentat fis-16 ta' Mejju 2023 li permezz tagħha l- attur ippremetta u talab is-segweni:

“Illi s-soċjeta’ konvenuta għandha tagħti lis-soċjeta’ attriċi s-somma ta’ elfejn mija u wieħed u tmenin ewro u tmienja w sebgħin ċenteżmu (Eur2,181.78), in konnessjoni ma’ servizzi miġbura fil-kont bin-numru 40121425;

Illi nterpellata sabiex jgħaddi għall-hlas il-konvenuta baqgħet inadepjenti u għalhekk kellha ssir din il-kawża kontra s-soċjeta’ konvenuta, li minn issa hija nġunta għas-subizzjoni;

Illi stante ir-relazzjoni ta' bejn il-partijiet kienet waħda tat-tip kummerċjali, għandhom japplikaw l-imghaxxijiet kummerċjali u dan bl-effett mid-19 ta' Lulju 2022 u cioe' il-ġurnata ta' wara l-aħħar "Bill due date" indikata f'DOK A, anness mal-istess avviż;

Illi l-ispejjes u d-drittijiet inkluzi dawn in konnessi mal-ittra uffiċjali bir-referenza 2880/22 u bl-imghaxxijiet kummerċjali skont il-Liġi;

Illi s-soċjeta' attriċi annettiet tliet dokumenti mal-istess Avviż, fejn wieħed minnhom huwa l-prospett, immarkat bħala DOK A. DOK B 1 sa DOK 4 huma dokumenti oħra relatati mall-kont u DOK C li hija l-ittra uffiċjali 2880/22;

Illi ra li s-soċjeta' konvenuta ġiet notifikata fid-9 ta' Ġunju 2023 u ma pprezentat l-ebda risposta fiż-żmien indikat fil-Liġi u lanqas dehret seduta stante;

Provi Mressqa w Konsiderazzjonijiet tat-Tribunal

It-Tribunal josserva li l-kontumaċja waħedha ma titqiesx bħala ammissjoni tat-talba tal-attur da parti tal-konvenut iżda kontestazzjoni tal-istess. Għalkemm il-konvenut jibqa' kontumaċi, dan ma jfissirx li huwa abbanduna kull eċċezzjoni li seta' jagħmel fil-kawża u ammetta d-domandi. Il-ġudikant għandu jeżamina jekk it-talba hijiex ġustifikata independentement mill-kontumaċja tal-konvenut (ara **Fenici Insurance Agency Limited noe vs. Paul Stoner et** deċiża mill-Qorti tal-Appell [Inferjuri] fit-22 ta' Novembru 2002). Il-prova bil-kapitolu għandha tigi evalwata u meqjusa flimkien ma' kull prova li tkun prodotta.

L-istitut tal-kontumaċja hu intiż biss sabiex irażżan l-atteggjament tal-kontumaċja u disprezz da parti ta' min ġie ċitat biex jersaq quddiem il-qorti (ara **Kummissarju tal-Artijiet vs. John Curmi** deċiża mill-Prim' Awla fil-31 ta' Jannar 2003).

Siccome għalhekk il-kontumaċja mhix ammissjoni iżda oppożizzjoni, xorta waħda l-attur irid jipprova l-allegazzjoni minnu vantata sabiex tirnexxi l-azzjoni tiegħu (ara **Carmel Schembri vs. Dorianne Zerafa** deċiża mill-Prim' Awla fit-12 ta' Lulju 2001).

Riċentament ukoll sentenza mgħotija mill-Onorevoli mħallef Christain Falzon Scerri nhar it-18 ta' Novembru, 2022 (rikors 1090/2021) (ara **Salvatore Battiato u Emanuela Graziella Vanella vs. Alessandro Mercieca**) fejn l-Imħallef iddikjara "Il-grad ta' prova li l-atturi kellhom jilhq, huwa dak li biżżejjed inissel ċertezza morali f'moħħ il-ġudikant li tkun indotta mill-preponderanza tal-provi meqjusa fuq bilanċ ta' probabilitajiet".

It-Tribunal sema' x-xhieda ta' Maryanne Camilleri, għan-nom tas-soċjeta' attriċi, fejn hi kkonfermat illi l-ammont ta' elfejn, mija u wieħed u tmenin ewro u tmienja w sebgħin ċenteżmu (Eur2,181.78) huwa dovut lill-istess soċjeta' attriċi mis-soċjeta' konvenuta. Din xehdet illi dan jirreferi għall-kont bin-numru 40121425.

Wara li t-Tribunal ra d-dokumentazzjoni relattiva u sema' lix-xhud Maryanne Camilleri tixhed għan-nom tas-soċjeta' attriċi, it-Tribunal ma jsibx diffikulta' jikkonkludi li s-soċjeta' attriċi timmerita li tiegħu l-ammont riklamat skont l-avviż tat-talba.

Decide

F'dan id-dawl tal-fatt u l-provi mressqa, it-Tribunal jaqta' w jiddeċiedi din l-azzjoni billi jilqa' t-talbiet kollha tas-soċjeta' attriċi u konsegwentement jikkundanna lis-soċjeta' konvenuta sabiex thallas lis-soċjeta' attriċi is-somma ta' elfejn mija u wieħed u tmenin ewro u tmienja w sebgħin ċenteżmu (Eur2,181.78), bl-imgħax kummerċjali b'effett mid-19 ta' Lulju 2022, kif ukoll l-ispejjes u d-drittijiet, inklużi dawk konnessi mal-ittra ufficjali numru 2880/22. .

AVV. JULIANA SCERRI FERRANTE
B.A., L.P., Mag. Iur. (Int. Law), LL.D.
Ġudikatur